

(xi) Re : Sale of Arraek without licence in Dauggerre

Taluk

ಶ್ರೀ ಕೆ. ಶಿವಮೂರ್ತಿ.—ಮಾನ್ಯ ಅಧ್ಯಕ್ಷರೇ, ಚಿತ್ರದುರ್ಗ ಜಿಲ್ಲೆ, ದಾವಣಗೆರೆ ತಾಲ್ಲೂಕಿಗೆ ಸೇರಿದ ಪರಶುರಾಮಪುರ, ನಾಗರೀಕಟ್ಟೆ, ಹೊನ್ನೂರು, ಗೊಲ್ಲರಹಟ್ಟೆ, ಈ ಸ್ಥಳಗಳಲ್ಲಿ ಪರವಾನಗಿ ಇಲ್ಲದೆ ಸೇಂದಿ, ಸಾರಾಯಿ ಮಾರಾಟ ಮಾಡುತ್ತಿದ್ದಾರೆ. ಈ ಹಿಂದೆ ಮಾನ್ಯ ಮಂತ್ರಿಗಳು ಹರಿಜನ ಕೇರಿಗಳಲ್ಲಿ ಲಂಬಾಣಿ ತಾಂಡಗಳಲ್ಲಿ ಯಾರಾದರೂ ಲೈಸೆನ್ಸ್ ಇಲ್ಲದೆ ಸೇಂದಿ, ಸಾರಾಯಿ ಅಂಗಡಿಗಳನ್ನು ನಡೆಸುತ್ತಿದ್ದರೆ ಕೂಡಲೇ ತೆಗೆಸುತ್ತೇವೆ ಎಂದು ಹೇಳಿದ್ದರು. ಆದರೆ ಇದುವರೆಗೂ ಸಹ ತೆಗೆದುಕೊಂಡಿಲ್ಲ. ರಾಜ್ಯಾದ್ಯಂತ ಸಾವಿರಾರು ಲಂಬಾಣಿ ತಾಂಡಗಳಲ್ಲಿ ಈ ರೀತಿ ಲೈಸೆನ್ಸ್ ಇಲ್ಲದೆ ಅಂಗಡಿಗಳನ್ನು ನಡೆಸುತ್ತಿದ್ದಾರೆ. ಒಂದು ಜಾಗಕ್ಕೆ ಲೈಸೆನ್ಸ್ ತೆಗೆದುಕೊಂಡರೆ ಅದೇ ಲೈಸೆನ್ಸ್ ಆಧಾರದ ಮೇಲೆ ಬೇರೆ ಕಡೆಗಳಲ್ಲೂ ಅಂಗಡಿಗಳನ್ನು ನಡೆಸುತ್ತಿದ್ದಾರೆ. ದೇವಸ್ಥಾನ, ಸ್ಕೂಲು ಮುಂತಾದ ಕಡೆಗಳಲ್ಲೂ ಇವು ನಡೆಯುತ್ತಿವೆ. ಒಂದು ರೀತಿಯಲ್ಲಿ ಜನರ ಶೋಷಣೆಯಾಗುತ್ತಾ ಇದೆ. ತಾವು ಲೈಸೆನ್ಸ್ ಕೊಟ್ಟು ಅಂಗಡಿಗಳನ್ನು ನಡೆಸುವಂತೆ ಹೇಳಿದರೆ ಸರ್ಕಾರಕ್ಕೆ ತೆರಿಗೆ ಬರುತ್ತದೆ. ಆದರೆ ಅನುಮತಿ ಇಲ್ಲದೆ ನಡೆಸಿದರೆ ಸರ್ಕಾರಕ್ಕೆ ಯಾವ ಆದಾಯವು ಬರುವುದಿಲ್ಲ. ಮತ್ತು ಜನರಿಗೂ ತೊಂದರೆಯಾಗುತ್ತದೆ. ಇದನ್ನು ತಡೆಗಟ್ಟುವುದಕ್ಕೆ ಸರ್ಕಾರ ಏನು ಕ್ರಮ ತೆಗೆದುಕೊಂಡಿದೆಯೆಂದು ಕೇಳಬಯಸುತ್ತೇನೆ.

ಶ್ರೀ ಜಿ. ಹೆಚ್. ಪಟೇಲ್.—ಸರ್ಕಾರದ ನೀತಿಗೆ ವಿರುದ್ಧವಾಗಿ ಯಾರಾದರೂ ಅನುಮತಿ ಇಲ್ಲದೆ ಸೇಂದಿ, ಸಾರಾಯಿ ಅಂಗಡಿಗಳನ್ನು ನಡೆಸುತ್ತಿದ್ದರೆ ಅಂಥ ಸ್ಥಳಗಳನ್ನು ಮಾನ್ಯ ಸದಸ್ಯರು ಬರೆದು ತಿಳಿಸಿದರೆ ನಾನು ತಕ್ಷಣ ಅಂಥ ಅಂಗಡಿಗಳನ್ನು ತೆಗೆಯಿಸಿ ಹಾಕುತ್ತೇನೆ.

ಶ್ರೀ ಕೆ. ಶಿವಮೂರ್ತಿ.—ನಾನು ನನ್ನ ನೋಟೀಸಿನಲ್ಲಿ ಹೆಸರುಗಳನ್ನು ಕೊಟ್ಟಿದ್ದೇನೆ.

(xii) Re : Providing drinking water to lambani Tandas in Harapanahalli Constituency

ಶ್ರೀ ಯಂಕಾನಾಯಕ್.—ಮಾನ್ಯ ಅಧ್ಯಕ್ಷರೇ, ಬಳ್ಳಾರಿ ಜಿಲ್ಲೆ ಹರಪನಹಳ್ಳಿ ಕ್ಷೇತ್ರದಲ್ಲಿರುವಂತಹ ಕೆಲವು ಲಂಬಾಣಿ ತಾಂಡಗಳಿಗೆ ಕುಡಿಯುವ ನೀರನ್ನು ಒದಗಿಸುವ ಬಗ್ಗೆ ಡಿ. ಡಿ. ಸಿ. ಮೀಟಿಂಗ್‌ನಲ್ಲಿ ನಿರ್ಣಯ ಮಾಡಿ ಮಾನ್ಯ ಮಂತ್ರಿಗಳಿಗೆ ಹತ್ತಾರು ಸಲ ಕಾಗದಗಳನ್ನು ಬರೆದರೂ ಸಹ ಇನ್ನೂ ಅವರು ಕ್ರಮ ತೆಗೆದುಕೊಂಡಿಲ್ಲ. ಕಂಡೇಕೆರೆ ತಾಂಡ, ಬೇವಿನಹಳ್ಳಿ ದೊಡ್ಡತಾಂಡ, ಚಿಕ್ಕಲಕ್ಷ್ಮೀಪುರ ತಾಂಡ ಹಾಗೂ ಕರಡಿದುರ್ಗ ಇಲ್ಲಿಗೆಲ್ಲಾ ನೀರನ್ನು ಒದಗಿಸಲು ಮಿನಿ ಸ್ಕ್ರೀಮುಗಳು ತಯಾರಾಗಿ ಕೆಲಸ ಮುಗಿದಿದ್ದರೂ ಸಹ ವಿದ್ಯುತ್ ಸರಬರಾಜು ಇಲ್ಲದೆ ನೀರನ್ನು ಪೂರೈಕೆ ಮಾಡಲು ಸಾಧ್ಯವಾಗುತ್ತಿಲ್ಲ. ಈ ಬಗ್ಗೆ ಮಾನ್ಯ ಮಂತ್ರಿಗಳು ಬಳ್ಳಾರಿ ಎಕ್ಸಿಕ್ಯೂಟಿವ್ ಇಂಜಿನಿಯರ್ ಅವರಿಗೆ ಒಂದು ಪತ್ರ ಬರೆದಿದ್ದಾರೆ. ವಿದ್ಯುತ್ ಸರಬರಾಜು ಆಗುವವರೆಗೆ ಆಯಿಲ್ ಮಿಷಿನ್ ಉಪಯೋಗಿಸಿ ಎಂದು ಇವರು ಹೇಳುತ್ತಾರೆ. ಆದರೆ ಇದು ಸಾಧ್ಯವೇ? ದೇವನಹಳ್ಳಿ, ಬೂದಿಹಾಳ, ದೇವದುರ್ಗ ಇಲ್ಲಿಗೆಲ್ಲಾ ನೀರನ್ನು ಒದಗಿಸಲು ಮಿನಿ ಸ್ಕ್ರೀಮುಗಳು ತಯಾರಾಗಿವೆ. ಹಳ್ಳಿಗಳಿಗೆ ವಿದ್ಯುತ್ ಸರಬರಾಜು ಮಾಡಿದ್ದಾರೆ. ಆದರೆ ಹಳ್ಳಿಗಳ ಪಕ್ಕದಲ್ಲಿರುವ ಲಂಬಾಣಿ ತಾಂಡ ಮತ್ತು ಹರಿಜನ ಕೇರಿಗಳಿಗೆ ವಿದ್ಯುತ್ ಸರಬರಾಜು ಮಾಡಿಲ್ಲ, ಇದರಿಂದ ನೀರು ಸರಬರಾಜು ಮಾಡಲು ತೊಂದರೆಯಾಗಿದೆ. ಈ ಬಗ್ಗೆ ಸಂಬಂಧಪಟ್ಟ ಮಂತ್ರಿಗಳು ಕೂಡಲೇ ಕ್ರಮ ತೆಗೆದುಕೊಳ್ಳಬೇಕೆಂದು ಕೇಳಿಕೊಳ್ಳುತ್ತೇನೆ.

ಶ್ರೀ ಅಬ್ದುಲ್ ನಜೀರ್‌ಸಾಹ್.—ಬೇರೆ ಸಂದರ್ಭದಲ್ಲಿ ನಾನು ಈ ಬಗ್ಗೆ ಮಾನ್ಯ ಸದಸ್ಯರಿಗೆ ಉತ್ತರ ಕೊಟ್ಟಿದ್ದೇನೆ. ವಿದ್ಯುತ್ ಸರಬರಾಜು ಮಾಡಬೇಕೆಂದು ನಾವು ವಿದ್ಯುತ್ ಇಲಾಖೆಗೆ ಬರೆದಿದ್ದೇವೆ, ಅವರು ವಿದ್ಯುತ್ ಒದಗಿಸಿದ ಮೇಲೆ ನಾವು ಎಲ್ಲಾ ತಾಂಡಗಳಿಗೂ ನೀರನ್ನು ಕೊಡಲು ವ್ಯವಸ್ಥೆ ಮಾಡುತ್ತೇವೆ. ಅಲ್ಲಿಯವರೆಗೆ ಕೊಳವೆ ಬಾವಿಗಳ ಮೂಲಕ ನೀರನ್ನು ಒದಗಿಸುತ್ತೇವೆ.

ಶ್ರೀ ಕೆ. ಶಿವಮೂರ್ತಿ.—ಫಿನಾನ್ಸಿಂಗ್‌ಗಳನ್ನು ಸಹ ಕಟ್ಟಿಸಲಾಗಿದೆ. ಆದರೆ ವಿದ್ಯುತ್ ಸರಬರಾಜು ಇಲ್ಲದೆ ಕಾರಣ ನೀರನ್ನು ಪೂರೈಕೆ ಮಾಡಲು ಸಾಧ್ಯವಾಗುತ್ತಿಲ್ಲ. ಆದ್ದರಿಂದ ವಿದ್ಯುತ್ ಸರಬರಾಜು ಯಾವಾಗ ಮಾಡುತ್ತಾರೆಂಬುದನ್ನು ವಿದ್ಯುತ್ ಖಾತೆ ಸಚಿವರು ಹೇಳಿ.

ಶ್ರೀ ಜಿ. ಎಚ್. ಪಟೇಲ್.—ಲಂಬಾಣಿ ತಾಂಡಗಳು, ಹರಿಜನ ಕಾಲೋನಿಗಳು ಇರುವ ಕಡೆ ಕುಡಿಯುವ ನೀರನ್ನು ಒದಗಿಸಲು ವಿದ್ಯುತ್ ಸರಬರಾಜನ್ನು ಮಾಡಲು ಮಾಡಬೇಕೆಂಬುದೇ ನಮ್ಮ ಸರ್ಕಾರದ ನೀತಿಯಾಗಿದೆ. ಆದರೆ ಮಾನ್ಯ ಸದಸ್ಯರು ಹೇಳಿದ ಕಡೆಗಳಲ್ಲಿ ತಾಂತ್ರಿಕ ತೊಂದರೆಗಳು ಏನಿ

ದಯೋ ನನಗೆ ಗೊತ್ತಿಲ್ಲ. ಮಾನ್ಯ ಯಂಕಾನಾಯಕ್ ಅವರಿಗೆ ಗೊತ್ತಿರುವಂತೆ ನಾವು ಈಗಾಗಲೇ ಅನೇಕ ಲಂಬಾಣಿ ತಾಂಡಾಗಳಿಗೆ ಹಾಗೂ ಹರಿಜನ ಕಾಲೋನಿಗಳಿಗೆ ವಿದ್ಯುತ್ ಸರಬರಾಜು ಮಾಡಿದ್ದೇವೆ. ಈಗ ಮಾನ್ಯ ಸದಸ್ಯರು ಹೇಳುತ್ತಿರುವ ತಾಂಡಾಗಳಿಗೆ ವಿದ್ಯುತ್ ಸರಬರಾಜು ಮಾಡುವುದು ತಡವಾಗಿ ದ್ದರೆ, ಅದನ್ನು ತ್ವರಿತವಾಗಿ ಮಾಡಿಸುತ್ತೇವೆ.

(xiii) Re.—Closure of plywood factories due to the shortage of timber.

ಶ್ರೀ ಎಂ. ಎಸ್. ಕೃಷ್ಣನ್.—ಮಾನ್ಯ ಅಧ್ಯಕ್ಷರೇ, ನಮ್ಮ ರಾಜ್ಯದಲ್ಲಿ ಮರದ ಆಧಾರದ ಮೇಲೆ ನಡೆಯುತ್ತಿರುವ ಅನೇಕ ಕಾರ್ಖಾನೆಗಳಿವೆ. ಈ ಮೊದಲು ನಮ್ಮ ರಾಜ್ಯದಲ್ಲಿ ಪ್ರಾರಂಭವಾದಂಥ ಪ್ಲೈ-ವುಡ್ ಫ್ಯಾಕ್ಟರಿಗಳಿಗೆ ಮರಗಳನ್ನು ಒದಗಿಸಲಾಗುತ್ತಿತ್ತು. ಇಂತಹ ಅನೇಕ ಕೈಗಾರಿಕೆಗಳು ಮುಚ್ಚಿ ಹೋಗುವ ಪರಿಸ್ಥಿತಿಗೆ ಬಂದಿದೆ. ಬೆಂಗಳೂರಿನಲ್ಲಿಯೂ ಸಹ ಒಂದು ಪ್ಲೈ-ವುಡ್ ಫ್ಯಾಕ್ಟರಿ ಇತ್ತು. ಇದನ್ನು ಮುಚ್ಚಿ 6 ತಿಂಗಳಾಗುತ್ತಾ ಬಂದಿದೆ. ಈಗ ಅಲ್ಲಿ ಕೆಲಸ ಮಾಡುತ್ತಿದ್ದ 800 ಜನ ಜೊಕರರು ಬೀದಿ ಪಾಲಾಗಿದ್ದಾರೆ. ಬೇರೆ ಕೈಗಾರಿಕೆಗಳಿಗೂ ಈ ಮರದ ಮುಗ್ಗುಟ್ಟು ಬಂದಿದೆ ಎಂದು ನನಗೆ ತಿಳಿದುಬಂದಿದೆ. ಈ ಕಾರ್ಮಿಕರ ಸಮಸ್ಯೆ ಒಂದು ಕಡೆ ಇರಲಿ, ಆದರೆ ಸರ್ಕಾರ ಈಗ ತೆಗೆದುಕೊಂಡಿರುವ ಧೋರಣೆಯ ಬಗ್ಗೆ ನಮಗೆ ಇನ್ನೂ ಸರಿಯಾದ ಉತ್ತರ ಸಿಗಲಿಲ್ಲ. ಮಾನ್ಯ ಅರಣ್ಯ ಮಂತ್ರಿಗಳು ಈಗ ಇಲ್ಲಿ ಇಲ್ಲ. ಅವರು ಒಂದು ಎಕರೆ ಪ್ರದೇಶದಲ್ಲಿ ಎರಡು ಮರಗಳನ್ನು ಮಾತ್ರ ಕಡಿಯಲು ಅವಕಾಶ ಮಾಡಿಕೊಡುತ್ತೇವೆಂದು ಈ ಹಿಂದೆ ಹೇಳಿದ್ದಾರೆ.

Mr. Speaker.—This is a policy matter. If you want to discuss the subject matter please send it in a different form so that you can also highlight the subject on the floor of the House and elicit a reply from the Government.

ಶ್ರೀ ಎಂ. ಎಸ್. ಕೃಷ್ಣನ್.—ತಾವು ಹೇಳಿದ್ದನ್ನು ನಾನು ಅರ್ಥ ಮಾಡಿಕೊಂಡೆ. ಈ ಬಗ್ಗೆ ಸರ್ಕಾರದ ಪಾಲಿಸಿ ಏನಿದೆ ಎಂದು ಮಾನ್ಯ ಮುಖ್ಯಮಂತ್ರಿಗಳೇ ಉತ್ತರ ಹೇಳಲಿ. ಬೇರೆ ಎಲ್ಲಾ ರಾಜ್ಯಗಳಲ್ಲಿಯೂ ಒಂದು ಎಕರೆಯಲ್ಲಿ 4 ಮರಗಳನ್ನು ಕಡಿಯಲು ಅವಕಾಶ ಇದ್ದರೆ ಇಲ್ಲಿ ಮಾತ್ರ 2 ಎಂದು ಮಾಡಿದ್ದಾರೆ. ಈ ಕಾರಣದಿಂದ ಕೆಲವು ಫ್ಯಾಕ್ಟರಿಗಳು ಮುಚ್ಚಿವೆ ಸ್ಥಿತಿಗೆ ಬಂದಿದೆ. ಬೆಂಗಳೂರಿನಲ್ಲಿ ಒಂದು ಫ್ಯಾಕ್ಟರಿ ಈಗಾಗಲೇ ಮುಚ್ಚಿದೆ. ಈ ಬಗ್ಗೆ ಸಂಬಂಧಪಟ್ಟ ಮಂತ್ರಿಗಳ ಗಮನಸೆಳೆದಾಗ ಅವರು ಹೊಸಹೊಸ ಜಾಗಗಳನ್ನು ಬೇಕಾದರೆ ಬಿಟ್ಟುಕೊಡುತ್ತೇವೆಂದು ಹೇಳಿದರು.

ಅಧ್ಯಕ್ಷರು.—ತಾವು ಅತ್ಯಂತ ಹಿರಿಯ ಸದಸ್ಯರು 334ರ ಪಾಲಿಸಿ ಮ್ಯಾಟರ್ ಚರ್ಚೆ ಮಾಡುವುದಕ್ಕೆ ಸಾಧ್ಯವೆ ?

ಶ್ರೀ ಎಂ. ಎಸ್. ಕೃಷ್ಣನ್.—ಈ ಪ್ರಶ್ನೆಯ ಬಗ್ಗೆ ಮಾನ್ಯ ಮಂತ್ರಿಗಳ ಜೊತೆಯಲ್ಲಿ ಚರ್ಚೆಯಾಗಿದೆ. ಇವೊತ್ತಿನ ದಿವಸ ಅವರು ಇರಲಿಲ್ಲ. ಅವರು ಇದ್ದಿದ್ದರೆ ನಾನು ಈ ಪ್ರಶ್ನೆಯನ್ನು ಕೇಳುವ ಅವಕಾಶವೇ ಇರುತ್ತಿರಲಿಲ್ಲ. ಅವರೇ ಉತ್ತರ ಹೇಳುತ್ತೇನೆ ಎಂದು ಹೇಳಿದ್ದರು. ಈ ಕೈಗಾರಿಕೆಗಳು ಉಳಿಯಬೇಕಾಗಿದೆ, ಬೀದಿಪಾಲಾಗಿರುವ ಕಾರ್ಮಿಕರು ಉಳಿಯಬೇಕಾಗಿರುವುದರಿಂದ ಮಾನ್ಯ ಮಂತ್ರಿಯವರು ಇದರ ಬಗ್ಗೆ ಕಾಳಜಿ ವಹಿಸಬೇಕೆಂದು ಕೇಳಿಕೊಳ್ಳುತ್ತೇನೆ. ಒಂದು ಎಕರೆಗೆ 4 ಮರ ಕಡಿಯಲಿಕ್ಕೆ ಎಲ್ಲಾ ರಾಜ್ಯಗಳಲ್ಲೂ ಅವಕಾಶವಿದೆ. ಆದರೆ ಇಲ್ಲಿ ಮಾತ್ರ 2 ಮರ ಕಡಿಯುವುದಕ್ಕೆ ಅವಕಾಶವಿದೆ. ಇದು ಸರಿಯಾದುದಲ್ಲ. ಮೊನ್ನೆ ಶ್ರೀ ಜೀವಿಜಯರವರ ಹತ್ತಿರ ಮಾತನಾಡಿದಾಗ ಹೆಚ್ಚು ಜಾಗವನ್ನು ಕಡಿಯುವುದಕ್ಕೆ ಅವಕಾಶ ಮಾಡಿಕೊಡುತ್ತೇವೆಂದು ಹೇಳಿದರು. ಈ ರೀತಿ ವೈದರ್ ಏರಿಯಾ ಮಾಡಿದರೆ ಬಹಳ ತೊಂದರೆ ಆಗುತ್ತದೆಂದು ಬೇರೆ ಏರಿಯಾವನ್ನು ಕೊಟ್ಟರೆ ಕಾಡನ್ನೇ ಕಡಿದುಕೊಂಡು ಹೋಗಬಹುದು. ಬೇರೆ ಎಲ್ಲಾ ಕಡೆಯೂ ಮಾಡಿದಂತೆ ಇಲ್ಲಿಯೂ ಸಹ ಮಾಡಿದರೆ ಈ ಒಂದು ಕೈಗಾರಿಕೆ ಉಳಿದುಕೊಳ್ಳುತ್ತದೆ. ಸರ್ಕಾರಕ್ಕೂ ಇದರಿಂದ ಹಣ ಬರುತ್ತದೆ. ಕಾರ್ಮಿಕರಿಗೂ ತೊಂದರೆಯಾಗುವುದಿಲ್ಲ ಎನ್ನುವ ಬಗ್ಗೆ ಪರಿಶೀಲನೆ ಮಾಡಬೇಕೆಂದು ಕೇಳುತ್ತೇನೆ.